



మంపు

రెండు రోజులుంచీ చినుకూ, గాలి-దానికితోడు వరద. నీళ్లు! ఎక్కడ చూసినా నీళ్లే !! ఎటిగట్టుకు అవతల వరద - ఇవతల వాన - ఊరంతా జలమయం.

నాయుడిగారి కొబ్బరితోట దగ్గర ఎటి గట్టుకు ఊల (రంద్రం) పడిందట. ఉదయం నుంచీ వూరంతా ఒకటే హడావుడి. వరదవైపు గట్టు తొక్కించటానికి రైతులంతా తలోమనిషిని పంపించాడు. నాయుడి గారి పాలేరు వెంకన్న ఆ రోజంతా ఆ పని మీదే వున్నాడు ప్రొద్దున్నుంచీ మొలబంటి నీటిలో నిలబడి కసరత్తు చేసినట్టు తొక్కుతూనే వున్నాడు. ఇంజనీరుగారి పుణ్యమా అని అప్పుడే ఇంటికి వచ్చి ఓళ్ళు వాల్చాడు.

ఈదురుగాలి రయ్యిమని గుడిసెను దూసుకుపోతోంది. అప్పుడప్పుడూ గుడిసె వూగుతున్నట్టు కూడ అనిపిస్తోంది వెంకన్నకూ.

పక్క గుంటల్లోంచి నిద్ర పట్టనీకుండా ఒకటే గోల చేస్తున్నాయి కప్పలు.

ప్రొద్దున్న నాయుడిగారి ఇంటిదగ్గర తిన్నదే తిండి ఇంటికి వస్తే తల్లి పొయ్యి రాజెయ్యకుండా ముడుచుకుని పడుకుంది.

‘కూడొండలేదేంటే అమ్మా?’ అనడిగాడు.

‘గంజికై నా ఓ నూకగింజ లేదు. ఏం జెయ్యాల’ అంది ముసిలి పడుకునే.

ఆకలి పేగుల్ని మెలి పెట్టేస్తుంటే, మోకాళ్ళు పొట్టకు తన్ని పట్టి మూడంకె వేశాడు వెంకన్న.

ఆరోజు ప్రొద్దున్నే అడిగాడు నాయుడిగార్ని

‘ఈ నెలైనా జీతం ఇప్పించండి బాబయ్యా’ అని.

‘ఎంట్రోయ్! అప్పులోళ్ళాగా అడుగుతున్నావ్ !! ఇక్కడే వయినా నీ బాబుగారి మూట వుందనుకున్నావేంటి ఇప్పించటానికి? పెళ్ళికి పట్టుకెళ్ళిన ఆరు బస్తాల అప్పు ఆలాగే వుండిపోయింది. నెల నెలా నీకు జీతం ఇచ్చుకుంటూపోతే అప్పెలా తీరుతుంది?’ అని ఖయ్ మన్నాడు నాయుడు.

పెళ్ళి చేసుకున్నది ఒదిలిపెట్టి పోయి అప్పుడే రెండేళ్ళయింది. అప్పు మాత్రం ఆలాగే వుండిపోయింది. అప్పుడప్పుడూ పెరుగుతూ వుంటుంది కూడాను!

లేచిపోయిన పెళ్ళాన్ని గుర్తుచేసుకోటం ఇష్టంలేదు వెంకన్నకి.

‘చీ, దీనమ్మ... యెదన బతుకు’ తనను తనే తిట్టుకున్నాడు.

‘కాటికి కాళ్ళు చాచుక్కూర్చున్న ముసిలాన్నే ఇంకా కష్ట పెట్టాల్సి వస్తోంది.’

తల్లిని చూసి కళ్ళనీళ్ళెట్టుకున్నాడు వెంకన్న.

—వయసు చెల్లిపోయింది. జీవితంలో ఎన్నో కష్టాలు కాచి వడపోసిన అనుభవంతో తల ముగుబుట్టయిపోయింది. ఎన్నో కన్నీళ్ళు కార్చి, కార్చి - కళ్ళ గుంటలు పడిపోయాయి. బతుకు పోరాటంలో ఎన్నో ఏదురుదెబ్బలు తిని, తట్టుకుని, కాలం వేసిన కాటుకు కృశించి వయసుతోబాటే నడుం వంగిపోయింది. ఆ దశలోకూడా రెండుపూటలా - కాదు ఒక్కపూటయినా తిండి పెట్టలేని దౌర్భాగ్యం! ఆమె తనకు వండిపెట్టాల్సిన పరిస్థితి— ఇప్పుడు వండటానికూడా గిద్దెడు గింజలు లేని దీనాపస్థ—

—తనొక్కడే కాదు, పేట పేటంతా అలాగే వుంది. అంతా అర్ధాకలితో ఆలమటిస్తున్నవాళ్ళే !

ఒకపక్క గాదుల్లో మూలుగుతోన్న దాన్య సంపద
మరోపక్క ఆకలితో కనలిపోతోన్న పేగుల రొద.

—ఆ ముందురోజే పేటలోని పదిమంది నాయుడిగారింటకి రాయబారం వెళ్ళేరు.

‘ఒచ్చే ఊడ్చుల్లో పనులుచేసి తీర్చేసుకుంటాం. తలో నాలుగు కుంచాల దాన్నెం ఇప్పించండి బాబూ, ఆకలితోటి పిల్లలు చూడిపోతున్నారు’ అని వేడుకున్నారు.

నాయుడిగారి దొడ్లో భద్రంగా వున్న రెండు పురుల్లోని దాన్యం కలిపి కనీసం రెండువందల బస్తాలయినా వుంటుంది. వాటిని చూడగానే వాళ్ళ నోళ్ళూరాయి. పేగులు తిండికోసం అరవటం మొదలెట్టాయి. కాని....

‘అబ్బే ! నాదగ్గిరెక్కడిదిరా ధాన్యం. అది మా అల్లుడిగారిది’ అని అబద్ధమాడేడు నాయుడు. అబద్ధమాడ్డం ఆలవాటు కనుక ఆలాగ న్నాడు నాయుడు. కాని నిజాన్ని పసికట్టే నైతికబలం వున్నవాళ్ళకు అది పచ్చి అబద్ధంగానే అర్థమైంది.

పనుల రోజుల్లో అయితే బస్తాధర ఏ నలభయ్యో, యాభయ్యో ఉండవచ్చు. కాని ఇప్పుడో-నూట నలభై !! అంత నష్టం భరించటం- పాపం కష్టంకదూ మరి !!

ఏటిగట్టుమీది హడావుడి జోరుగానే వుంది. ఒచ్చిపోయే జీపుల సద్దు విన్పిస్తూనే వుంది. వరద నివారణ వుద్యమానికి బలంగా ఆవేశ ప్రత్యేక పోలీసు సిబ్బంది కూడా దిగింది.

దండోరా వేయిస్తున్నట్టున్నారు. రావుడి కంఠం వినబడు తోంది. పాపం పావలా డబ్బులకోసం వర్షంలో డప్పు కొడుతూ తిరుగుతున్నాడు రావుడు. వాడి అవసరం వాడిది. వర్షంలో డప్పు మోగకపోయినా తాటాకుమీద బాదినట్టు దబాదబా చప్పుడు చేసుకుంటూ పోతున్నాడు.

వరద గంటగంటకూ పెరుగుతోందిట. గండిపడే ప్రమాదం కూడ వుంటుంది | కనుక అందరూ సురక్షిత ప్రాంతాలకు చేరాలింది. ఇదీ సమాచారం, మేలుకొలుపులు బాగానే వున్నాయి. ముంచుకొచ్చాక ఊరందర్నీ మేలుకోమనకపోతే, ముందుగా ఊరి నేతలే మేలుకొని వుంటే ఎంత బావుండును !! నాయుడు గట్టుపక్క తోటంతా తవ్వించి చేను చేస్తున్నప్పుడు వీళ్లంతా నిద్దరోతున్నట్టున్నారు. గట్టుపక్కన తవ్వితే ఏటిగట్టు బలహీనపడుతుందనే సాంకేతిక సత్యం వాళ్లకు తెలీకనా ?

నాయుడు తోట తవ్వీ చేను చేయించటానికి ఓ కథ వుంది.

నాయుడి కొబ్బరితోట వూరికి దగ్గరో వుంది. అది అన్నివిధాలా వివాస స్థలాలకి అనువుగా వుండటంవల్ల హరిజనులంతా ఇళ్ల స్థలాలకు దరఖాస్తు పెట్టుకున్నారు. లేవరు డిపార్టుమెంటువాళ్ళు కావల్సినంత వల్ల సీటీ ఇచ్చి తనిఖీకి అక్కడికి రాకముందే నాయుడు గుంటలు పెట్టిం చేశాడు. మరో రెండు నెలల్లో మొత్తం చేనే చేయించేశాడు - లేకపోతే వూరిపక్క మాలపల్లా ?-

వెంకన్నకు అప్పుడే కునుకు వడుతోంది. కాని బయటినుంచి నాయుడి కంతం మేలుకొలుపు పాడింది. ఉలిక్కిపడి బయటికొచ్చి నుంచున్నాడు వెంకన్న.

‘ఎందుకై నా మంచిది. ధాన్యం గట్టుకు చేరేద్దాంరా’ అన్నాడు నాయుడు.

‘నా నొక్కణ్ణేనాండి ?’

‘ఇంకెవళ్ళయినా వుంటే మంచిదే - పిలు పదిమందిని.’

పేటలో అందర్నీ అడిగేడు వెంకన్న. ప్రతివాడూ పదేసి కుంచాల ధాన్యం ఇస్తే వస్తామని కోరప్ పాడారు. అవును మరి ! యీ పోటీ ప్రపంచంలో ఎవరి అవకాశాన్ని వారు సద్వినియోగం చేసు కోవాలి.

ఆ మాట వినగానే బెంగ పడిపోయాడు నాయుడు.

వెధవది వాళ్ళ అడిగినప్పుడే తలో నాలుగు కుంచాలు పడేస్తే కుక్కల్లా ఒచ్చి పడేవారిప్పుడు. చీ చీ.. జీవితంలో మొదటిసారి తప్పు చేశాను అనుకున్నాడు. కాని ఓటమిని అంగీకరించేటంత పిరికి వాడు కాడు నాయుడు.

‘వాళ్లు రాకపోతే పోయారే చావనీయ్. నువ్వే తంటాలు పడుదూ గాని రా’ అని లాక్కుపోయాడు వెంకన్నని.

చినుకూ గాలి; చీకటి. నాయుడు మండువా అరుగు మీద నిలబడి పెట్రోమాక్స్ లైటు చూపిస్తున్నాడు. వెంకన్న పైకి ఎక్కి పురిమీద కప్పిన గడ్డి తీస్తున్నాడు. ఆ పని జరిగేది కాదని వెంకన్నకి తెలుసు. కాని అలా చెప్పే ధైర్యం లేదు అతనికి. చెప్పినా వినే సంస్కారమూ లేదు నాయుడికి.

వెంకన్న గంపలోకి ధాన్యం తవ్వుతున్నాడు. అంతే పిడుగు పడ్డట్టు పెద్ద కబ్బం ఐ, మహా ప్రళయంలా నీరు గరించటం మొదలెట్టింది.

‘అయిపోయిందిరా వెంకా, గండి పడిపోయింది.’ గావుకేక పెట్టాడు నాయుడు.

ఊరంతా గోల, కేకలు —

ఎక్కడీవి అక్కడే ఒదిలేసి ప్రాణాలు అరచేతుల్లో పెట్టుకుని పడుతూ లేస్తూ పరుగెడుతున్నారు.

అకస్మాత్తుగా తల్లి గుర్తుకొచ్చింది వెంకన్నకి.

‘బాబుగారూ, ముసిల్ది సచ్చిబోద్ది నా నెల్లిపోతాను.’ అన్నాడు.

అంత కంగారులోనూ నాయుడి కోపం ఆకాశం తాకింది.

‘గురిలేని లంజాకొడకా, ఇక్కడ నా పెళ్ళాంపిల్లలు చచ్చిపోతా వుంటే అక్కడ చావుకు సిద్ధంగా వున్న నీ యక్కవి గట్టెక్కించటానికి వెళ్తావా?’

మరి నోరు లేవలేదు వెంకన్నకి. అంతటి స్వామిభక్తుడు! కాని గుండెల్లో గుబులు అతన్ని రంపపుకోత కోస్తోంది.

క్షణాలమీద వూరంతా నీరు నిండిపోయింది. నాయుడి ఎత్తు మండువాలోగితే మెట్లదాకా మునిగిపోయింది. అప్పటికే ప్రభుత్వం వారి రక్షణ డింగీలు వూరంతా చీకట్లో తారట్లాడుతున్నాయి. ఎక్కడో దూరాన ఓవర్సీరువీ, లస్కరువీ కంఠాలు విస్పించాయి. వాళ్ళని పిలిపించి సంసారాన్నంతా గట్టుకు చేరవేయించుకున్నాడు నాయుడు.

నీటి తాకిడికి ఓ మాదిరి ఇళ్ళన్నీ కూలిపోతున్నాయి. ఇళ్ళ పెల్లలు విరిగి నీటిమీద పడి బాంబులా కబ్బం చేస్తున్నాయి. ఆ కబ్బాల తోటి యుద్ధరంగంలా వుంది వూరు.

నాయుడుగారి జనం అంతా సురక్షిత ప్రాంతం చేరాక, సామాన్లు చేరవేయించటం మొదలెట్టాడు.

‘నాయుడుగారూ, పడవలన్నీ తమరే వాడుకుంటూ వుంటే ఊరంతా ఏమైపోతుందండీ!’ అనడిగాడు ఓవర్సీరు.

ఆత్మాభిమానం డెబ్బతిన్నట్టూ, తనకేదో తీరని అన్యాయం జరిగిపోయినట్టూ పోజుపెట్టాడు నాయుడు.

‘మీరేనా ఆ మాట అంటున్నవీ?’

‘ఆ పడవలు వూరందరి కోసంనండీ. తవరొక్కరికోసంనండీ.’

‘ఒహో, అయిందానికీ, కానిదానికీ మామూళ్లంటూ మమ్మల్ని దోచుకు తిన్నప్పుడు ఈ నీటి ఏమైందండీ. ఇలాంటప్పుడు ఆదుకుంటారనేగా మేం మీకు చేసేది. పోనై అవన్నీ మర్చిపోతే ఇది దగ్గరుంచుకోండి.’

ఓవర్సీరు గారి నోరు వెంటనే కట్టుబడి పోయింది. అయితే అతనికి పైనకూడ ఇంకా అధికారులు ఉంటారనేది అప్పట్లో స్ఫురించ లేదు.

నాయుడికి. డింగీలన్నీ పూరి పైకి తోలించేటప్పటికి గత్యంతరం లేక తనూ గట్టుకు చేరుకున్నాడు.

వెంకన్న మాత్రం అక్కడే ఉండిపోవాల్సి వచ్చింది.

నాఁవ తోయించుకుని వెళ్ళిపోయాడు నాయుడు.

క్షణ క్షణానికీ నీరు పొంగుతోంది. రాత్రయ్యేటప్పటికి నాయుడి గారి ఇల్లంతా మునిగిపోయింది. వెంకన్న ఇల్లెక్కి కూర్చొన్నాడు. తెల్లవారు కంటికి రెప్ప వెయ్యకుండా కాపలా కాస్తున్నాడు. పడి పోతున్న ఇళ్ళ చప్పుళ్ళు లెక్కపెడుతూ ఎన్ని ఇళ్లు కూలిపోయాయో అంచనా వేసుకుంటున్నాడు.

అప్పుడప్పుడూ ఆకలి గుర్తు వస్తోంది. కాని అమ్మ గుర్తుకు రాగానే ఆకలి చచ్చిపోయి గుండెల్లో దుఃఖం నిండుతోంది.

తెలతెలవారుతుండగా నాయుడిగారి దొడ్లో నీళ్లు కదుల్తోన్న చప్పుడైంది.

‘ఎవరబీ?’ గద్దించాడు వెంకన్న.

ఎవరూ పలకలేదు. పడవల తెడ్లు వేస్తున్న చప్పుడు స్పష్టంగా విన్నీస్తోంది. మెల్లగా దిగి కిందికి ఒచ్చాడు. దొడ్లో గుండెలలోతు నీరుంది. ఎలాగో నడిచి స్తంభం పట్టుకుని తేరిపార జూశాడు. నాలు గైదు పడవలు పురులచుట్టూ వున్నాయి. పదిమంది ధాన్యం త్రవ్వ పడవల్లో పోస్తున్నారు.

‘ఒరే దొంగనాయాల్లారా! ఏంటిరా ఆది’ అరిచాడు.

‘నువ్వేనంటర యెంకన్న... రా రా, నువుకూడా ఓ సెయ్యెయ్యి’

‘సెయ్యికాదురా మిమ్మల్ని సంపెయ్యాల’ అంటూ కర్ర పుచ్చు కుని వెళ్ళబోయాడు. కాని ప్రవాహంలో నిలబడలేక అక్కడే వుండి పోయాడు.

ఇద్దరు మనుషులు వెంకన్నని పట్టుకుని కాళ్ళూ చేతులూ కట్టి పడేశారు.

‘సిగ్గులేదురా నీకు కుక్కలా ఇక్కడ కాపలా కాస్తున్నావా?’

‘ఆకలితో సచ్చిపోతావుంటే కురచెడు గింజలు ఇవ్వటానికే చేతులు రాని ఆడి యింటికి కాపలా కాత్తున్నావా?’

‘నీ ఆమ్మ ఏమైందో నీకు తెల్సరా?’

‘మన పిల్లా పీసూ ఆకలితోటి మాడిపోతన్నారు. అడిగితే విడికెడు గింజలుకూడా ఇవ్వడు నాయుడు. అవసరానికి మించి అంత ఎందుకు నాయుడికి?’

ఈ మాటలేం పట్టలేదు వెంకన్నకి.

పడవలో పెనుగులాడుతూనే వున్నాడు. ఇక సాధ్యకాక నోటితో పోరాటం ప్రారంభించాడు.

‘ఒరే కన్నమెయ్యకండిరా కలుపోతాయి. దేముడు సెవితా డ్రా’ అంటూ మొదలెట్టాడు.

‘దేమడూ లేదు దెయ్యవూలేదు. కాలే కడుపుకు కాత్త ముద్ద దొరికితే అదే దేముడు. దానికి అడ్డం వొచ్చిన పెతినాయాలా దెయ్యవే.’

అప్పటికే తెల్లవారిపోయింది బాగా.

అక్కడ గట్టుమీద కలెక్టర్ గారు నాయుడితో సంప్రదింపులు చేస్తున్నారు.

‘నాయుడుగారూ ఈ రోజున ఏ మిల్లరైనా మీ ధాన్యం నూట నలభై రూపాయలకు కొనుక్కునే మాట నిజమే. కాని ఇప్పటి పరిస్థితి వేరు. ఇది ప్రజాహిత కార్యం. ఎంతో కొంత తగ్గించి ప్రజా సేవ చెయ్యండి.’

‘తమరు చెపుతున్నారు గనక తప్పదు. ఆ వంద రూపాయలకు ఖాయం చేసుకోండి’ అనేకాడు నాయుడు.

పెద్ద పెద్ద పడవల్లో దాన్య సేకరణకు బయల్దేరారు. వీరికి సహాయంగా ప్రత్యేక పోలీసుదళం కూడా బయల్దేరింది.

వీరంతా నాయుడిగారి ఇల్లు చేరేటప్పటికే ఆక్కడి పడవలు దాన్యంతో కదల బోతున్నాయి. వాళ్లు తొందరగా పడవలు తోసుకుని పోడానికి ప్రయత్నించారు. కానీ వీలు పడలా. పోలీసులు గాల్లోకి తుసాకులు కాల్చటంతో భయపడి లొంగిపోయారు.

‘వీడెవడు?’ కాళ్ళూ చేతులూ కట్టేసి పడవలో పడివున్న వెంకన్నను చూసి అడిగారు కలెక్టర్ గారు.

‘వీడూ వాళ్ళవాడేనండి.’

‘మరీ కట్టు తాళేంటి?’

‘అంతా ఎత్తుగడ...’ అన్నాడు నాయుడు.

అందరితోపాటు వెంకన్ననూ లాక్కుపోయారు పోలీసులు.

పడవలు పేటమీదుగా వెళుతుంటే తన గుడిసె ఎక్కడుందో కళ్లతో వెతికాడు. ఎక్కడా ఆనవాలుకూడా దొరకలేదు. తల్లి గుర్తు వచ్చి ఆ వరద అంతా అతని గుండెల్లోనే సుడులు తిరుగుతున్నట్టు బాధపడ్డాడు. మోకాళ్లలో తల పెట్టి మూగ దుఃఖం అనుభవించాడు.

